

پروفیسر حافظ احمد یار کی زیر تالیف کتاب

لغات و اعراب فرآن کا متن دمہ

(قسط نمبر ۲)

اردو زبان میں مستند اور دستیاب تراجم قرآن کی تعداد اس وقت درجن سے بھی زیادہ ہو چکی ہے اور عام اردو دان پڑھانکھاطبقداس سے استفادہ بھی کرتا ہے۔ تاہم اس میں قاری کو مترجم (ترجمہ کنندہ) کے علم و دیانت پر ہی بھروسہ کرنا پڑتا ہے۔ اس لئے ہر شخص اپنے "مکتب فکر" کے ترجمہ کوئی ترجیح دیتا بلکہ اسی میں محصور ہو کر رہ جاتا ہے۔ قرآن کریم جیسی عظیم کتاب ہدایت کے فہم کا تقاضا یہ ہے کہ اس کا ترجمہ کی حد تک مطالعہ بھی اتنی اونچی علمی سطح پر توکیا جائے کہ پڑھنے والا اپنے لغات و اعراب کے علم کی بناء پر ترجمہ قرآن کی لغوی اور نحوی بنیاد کو سمجھ سکتا ہو۔

حقیقت یہ ہے کہ یہی دو امور۔ لغات و اعراب ہی ترجمہ قرآن یا برادر است فہم قرآن کی بنیاد اور جان ہیں۔
اس کے ذریعے ہی

- ۱۔ یہ پہلے جمل سکتا ہے کہ کس مترجم نے کن لغوی معنوں کو ترجیح دی ہے۔
- ۲۔ یہ معلوم ہو سکتا ہے کہ کس مترجم نے ترکیب نحوی میں کس چیز کو ملحوظ رکھا ہے۔
- ۳۔ اس بات کی نشاندہی ممکن ہے کہ کسی مترجم نے کہاں اور کس نوعیت کی غلطی کی ہے۔ اس غلطی کا معمولی یا مغلکین ہونا اور دانستہ یا نادانستہ ہونا ایک اضافی بات ہے۔
- ۴۔ اور اس کے ذریعے ہی کسی مترجم کی الفاظ ترجمہ کے انتخاب میں غلطی یا درستی سامنے آتی ہے اور خوب اور خوب تر کافر ق بھی واضح اور نمایاں ہو جاتا ہے۔

جب راقم الحروف کو قرآن اکیڈمی میں پہلے دو سالہ کورس کے طلبہ کو ترجمۃ قرآن پڑھانے کی ذمہ داری سونپی گئی تو پہلے تویی خیال میں آیا کہ مختلف تراجم سامنے رکھ کر ان کے حوالے سے ترجمہ پڑھایا جائے (یعنی یہ بتایا جائے کہ فلاں صاحب نے یوں ترجمہ کیا ہے اور فلاں نے یوں۔۔۔ وغیرہ) لیکن بھتہ بھر میں یہ محسوس کر لیا گیا کہ اس طرح تو طالب علموں کو تراجم میں (بامہ) فرق کی وجہ معلوم ہی نہیں ہو سکے گی۔ چونکہ یہ کلاس عربی صرف و نحو کا وہ ضروری نصاب مکمل کر چکی تھی جس کا ذکر ابھی آئے گا۔ اس لئے یہ فصلہ کر لیا گیا کہ لغات و اعراب کے بارے میں طلبہ کے اس علمی اور ذہنی پیش منظر کے حوالے سے اصلی لفظی ترجمۃ قرآن۔۔۔ یعنی فہم معنی عبارت۔۔۔ کی بات کی جائے اور پھر ادو محاورہ کی خاطر کی جانے والی تبدیلیوں اور انتخاب الفاظ میں کسی مترجم کے معیار اور اس کے ذوق کا موجودہ تراجم کے ذریعے تقابی مطالعہ بھی کیا جائے۔۔۔ وقت کی کمی کے باعث ہم جملہ تراجم قرآن کا کماحقة تقابی مطالعہ تونہ کر سکے۔۔۔ تاہم موقع اور ضرورت کے لحاظ سے بعض دفعہ اس تقابی مطالعہ نے خوب فائدہ بھی پہنچایا اور اس میں ایک لطف بھی آیا۔۔۔

یوں قرآن اکیڈمی میں ترجمۃ قرآن کی اس تدریس سے ہی راقم الحروف کے ذہن میں یہ بات آئی۔۔۔ اور اس کا محرك کلاس کے بعض ذہین طلبہ کے کچھ سوالات بھی بنے۔۔۔ کہ اردو میں ”لغات و اعراب قرآن“ کی روشنی میں ”ترجمۃ قرآن کی لغوی اور نحوی بنیادیں“ واضح کرنے کے لئے ایک کتاب لکھی جائے جس کے اندر کلاس میں کئے گئے اجمالی کام کی تفصیل آجائے۔ اس کتاب کا نام (یا عنوان) مندرجہ بالا و اورین میں دی گئی عبارتوں میں سے ایک کو ہی قرار دیا جائے۔ سرہست پہلے نام کو اختیار کر لیا گیا ہے۔۔۔

اس کتاب کی تالیف کے سلسلے میں راقم الحروف کو اپنے لئے کچھ رہنمہ اصول مقرر کر لینا ضروری معلوم ہوا۔ ان کی تفصیل یوں ہے۔۔۔

۱۔ جماں تک کلمات قرآن کی لغوی تحقیق (لغات القرآن) کا تعلق ہے۔ اس میں مادہ اور اشتقاق کی صرفی بحث سے آگے کسی کلمہ کے لغوی معانی کی بحث میں محتاط ہونا ضروری سمجھا گیا۔ اس لئے کہ لغات (ڈکشنری) کی مثال تو ایک ایسے ”کباز خانہ“ کی ہے جس میں سے ہر آدمی اپنی ضرورت کی چیز ڈھونڈ نکالتا ہے۔ ہمارے نزدیک کسی کلمہ یا عبارت کے

متعدد لغوی معانی سے انتخاب یا ترجیح میں سیاق عبرت کے علاوہ سنت رسول صلی اللہ علیہ وسلم اور مستند تفسیر ما ثور کو نظر انداز کرنا صریح گمراہی اور دانتہ یا نادانتہ اسلام دشمنی ہے۔ قرآن و سنت نے عربی زبان کے جن کلمات کو ایک ”دینی اصطلاح“ بنادیا اب اس کے اصطلاحی معنی سے ہٹ کر لغت کے کونوں کھدوں سے کوئی شے تلاش کر کے لانے کی کوشش کرنا محض کو لمبیں بننے کے شوق اور خواہش کا افہم ہے۔ یہ چیز دین یا قرآن کی کوئی خدمت نہیں ہے۔

اس لئے اس معاملے میں ہم نے عام بڑی معاجم (ڈکشنریوں) اور غریب القرآن پر کمھی گئی مخصوص کتابوں کے علاوہ مستند تفاسیر میں سے شرح مفردات والے حصوں سے استفادہ کیا ہے۔ اور بعض جگہ الفاظ کے معنی عربی الفاظ میں نقل کرنے کی کوشش بھی کی ہے۔ اس سلسلے میں جن قوامیں اور تفاسیر سے خصوصاً استفادہ کیا گیا ہے ان میں سے اہم یہ ہیں:-

القاموس المحيط (فیروز آبادی) اور اس کی شرح تاج العروس پر مبنی ”مد القاموس“ یعنی ’LANE'S LEXICON‘، المفردات (راغب) قاموس قرآن (قرشی) مجسم غریب القرآن (فؤاد عبدالباقي) تفاسیر میں سے زمخشری، طبری اور آلوی کے لغوی مباحث کے ساتھ المصطفی المیسر کے حواشی، الفراء کی معانی القرآن اور جلالین۔

۲۔ اعراب القرآن کے معاملے میں نہ صرف مذکورہ بالاتفاقیں کے نحوی مباحث کو سامنے رکھا گیا ہے بلکہ اعراب القرآن کی مختص کتابوں سے بھرپور استفادہ کیا گیا ہے۔ جن میں سے خصوصاً قابل ذکر یہ ہیں۔ العکبری کی ”التبیان فی اعراب القرآن“ (جو ”املاء ما مثیل بہ الرحمن“ کے نام سے مشہور ہے)، ابن الباری کی ”البیان فی غریب اعراب القرآن“، القیسی کی ”مشکل اعراب القرآن“ اور الزجاج کی ”اعراب القرآن“۔ تاہم کتاب اعراب القرآن کے بعض مباحث کو ہم نے اپنی کتاب میں شامل نہیں کیا۔ اس کی تفصیل یوں ہے۔

(الف) اعراب القرآن کی کتابوں میں عموماً اور بعض تفاسیر میں بھی قراءات سبعہ میں سے متعدد قراءات کے مطابق اعراب بیان کئے جاتے ہیں۔ ہم نے اس معاملے میں ان

کتابوں سے اپنا استفادہ صرف قراءت حفص (عن عاصم) تک محدود رکھا ہے۔ اس لئے کہ بر صغیر بلکہ تمام ایشیائی ممالک میں ۔ اور افریقی ممالک میں سے مصر میں بھی ۔ صرف یہی قراءت متداول ہے۔ اور اسی کو سمجھتا اور سمجھانا ہمارا مقصد اولین ہے۔

(ب) اعراب القرآن کی کتابوں میں بعض ایسی توجیہات اور تاویلات بھی مذکور ہوتی ہیں جن کا فهم عبارت سے چندال تعلق نہیں ہوتا۔ مثلاً بعض مبنی کلمات میں رفع، نصب یا جز..... تینوں اعراب کی وجہ ثابت کر دکھاتا۔ بعض افعال میں نصب اور جرم دونوں کے امکانات بیان کرنا، یا بعض مشکل اعراب میں مختلف نحوی آراء (یا مکانات) لکھ کر کسی کو غلط اور کسی کو درست قرار دینا وغیرہ ۔ یا مثلًا اس قسم کے ”نحوی مباحث“ کہ بسم اللہ میں ”ب“ کی زیر (کسرہ) کیوں ہے فتحہ یا ضمہ کیوں نہیں؟ ۔ یا ضمیر ”خن“ میں آخری نون پر پیش (ضمہ) کیوں ہے؟ وغیرہ

بعض مشکل اعراب کی توجیہ و تاویل مقدرات اور مخذولات کے ذریعے کرنے کی یقیناً ضرورت پڑتی ہے، تاہم اس معاملے میں نحوی بزرگوں کے بہت سے مباحث کو ایک قسم کا ”علمی ہیضہ“ ہی قرار دیا جاسکتا ہے۔ سب کاروں اب مضاء القرطبی سے لے کر مصری مؤلفین دکتور شوقی ضیف اور عباس حسن تک نے روایا ہے۔ اور اسی وجہ سے مصر میں سرکاری سطح پر ”تيسییر النحو“ کیلئے کئی بار کوشش کی گئی۔ جس کو بعض علماء نے ”روایت سے انحراف“ کہہ کر دکرنے کی کوشش بھی کی اور بعض ”اصلاحات“ کو قبول بھی کر لیا گیا۔ اور اس ”تعسیر النحو“ اور ”تيسییر النحو“ کے مظاہر ہمیں عباس حسن کی علم نحور سب سے جامع اور مبسوط کتاب ”النحو الوا فی“ اور دکтор شوقی ضیف کی مختصر مگر جامع کتاب ”تجدید النحو“ میں نظر آتے ہیں۔ مقدمہ الذکر نے نحو کے مسائل کو ایک طرح سے ”ضروری“ اور ”زادہ از ضرورت“ (یا خالص علمی و نظریاتی مسائل) میں تقسیم کر کے ہر ایک کو الگ الگ بیان کیا ہے۔ جبکہ شوقی ضیف نے ”نحو“ کے غیر ضروری جھاڑ جھنکار کو کاث پھینکا ہے اور صرف زبان (عربی) کو درست بولنے، لکھنے اور سمجھنے کی حد تک ضروری قواعد کو بیان کیا ہے اور اس سلسلے میں بعض روایتی اصطلاحات کی جگہ نئی اصطلاحات میں قواعد زبان بیان کئے ہیں۔

اس طرح آج کل نحو کی تعلیم اور تدریس کو "وظینی" (FUNCTIONAL) اور "تخصیصی" (SPECIALISED) میں تقسیم کر دیا گیا ہے۔ تخصیصی پر عبور پانے کی ضرورت صرف ان حضرات کو ہے جنہوں نے تمام عمر مدارس یا جامعات میں عربی نحو کی تعلیم و تدریس کوئی اپنا پیشہ یا همارت خصوصی بنانا ہو۔

جہاں تک زبان کے درست بولنے، لکھنے اور سمجھنے کا تعلق ہے اس کے لئے "نحو وظینی" کے مسائل تک کی تعلیم کافی و وافی ہے اور اس درجہ تک پہنچنا بھی کوئی معمولی کار کر دگی (ACHIEVEMENT) نہیں ہے، بنا بریں ہم نے کتب اعراب القرآن میں بیان کردہ مشکل یا "دقیق" مباحثہ کو شامل نہیں کیا ہے۔

(ج) کتب اعراب القرآن میں عموماً نص قرآنی کے ایک ایک کلمہ (اسم ہو یا فعل یا حرف) پر بات نہیں کی جاتی، بلکہ صرف چیدہ اور قدرے مشکل اعراب والی آیات اور عبارات کو ہی زیر بحث لا یا جاتا ہے اور بعض (مشلاً کمی بن طالب القیسی) نے تو صاف لکھا ہے کہ "ہماری کتاب مبتدیوں کیلئے نہیں بلکہ صرف مفتی اور ماہر نحو حضرات کیلئے لکھی گئی ہے"..... اعراب القرآن کی کتابوں میں سے حال ہی میں دارالارشاد حمص (شام) سے شائع ہونے والی استاد محی الدین الدرویش مرحوم کی کتاب "اعراب القرآن و بیانہ" واحد کتاب ہے جس میں قرآن کریم کے ایک ایک کلمہ پر نحوی بحث کی گئی ہے۔ ہم نے اس کتاب کوئی نمونہ بناتے ہوئے نحو کے بظاہر معمولی اور مبتدیانہ مباحثہ کو بھی شامل بحث کر لیا ہے کیونکہ اس سے نحو کے ذریعے قرآن سمجھنے اور قرآن کے ذریعے نحو کے مسائل کو سمجھنے اور ان کا اعادہ کرنے کا دو طرفہ عمل جاری رہ سکتا ہے۔

(د) اعراب القرآن کی کتابوں میں عموماً کلمات کے مادہ اور اشتقاقد بلکہ بعض دفعہ صرف تعلیلات کا بھی ذکر کر دیا جاتا ہے۔ ہم نے اس کے لئے الگ عنوان **اللغة** مقرر کیا ہے۔ اس حصے میں سب سے پہلے ہر کلمہ کا "مادہ" اور "وزن" ہی بیان کیا گیا ہے۔ اور پھر اس کے معانی وغیرہ کی بات کی گئی ہے اور عنوان **الاعراب** کے تحت کسی کلمہ کے دوسرے کلمات کے ساتھ تعلق یعنی ترکیب نحوی کی بات کی گئی ہے۔ جس سے عبارت کے معنی متعین کرنے میں مدد ملتی ہے۔ اس لئے بعض جگہ ہم نے کسی عبارت کے تقابلی ترجمہ کا

ذکر اسی "الاعراب" والے عنوان کے تحت کیا ہے۔

اس کے علاوہ کتاب میں اس بات کا انتظام کیا گیا ہے کہ ہر کلمہ کا (اسم یا فعل کی حد تک) "مادہ" اور "وزن" بیان کرنے کے بعد تعلیل صرفی (اگر کوئی ہو تو) کی طرف بھی "وزن اصلی" اور "شكل اصلی" لکھ کر اشارہ کر دیا ہے۔ تعلیل کے قاعدے کو ہر جگہ بیان نہیں کیا گیا۔ یہ فرض کر لیا گیا ہے کہ مطالعہ کنندہ ہمارے مطلوبہ معیار کے نصاب کو (جس کا ذکر آگے آ رہا ہے) پڑھ چکا ہے اور وہ صرف اتنے اشارہ سے ہی تعلیل کو سمجھ جائے گا۔ نیز یہ طریقہ اس کے لئے پڑھے ہوئے قواعد صرف کے اعادہ، یادداہی اور مزید مشق کا باعث بھی بنے گا۔ اس کے ساتھ ہی ہم نے مادہ کے بنیادی معنی کی طرف توجہ دلانے کیلئے ہر "مادہ" سے فعل خلاصی مدرج (اگر مستعمل ہے) اپنے باب اور مصدر سمیت بیان کیا ہے اور عموماً ہی مصدر لیا گیا ہے جو قرآن کریم میں کسی جگہ مستعمل ہوا ہو۔ ورنہ کسی ایک آسان سے مصدر کے بیان پر اتفاق کیا گیا ہے۔ اور اگر وہ فعل خلاصی مدرج قرآن کریم میں استعمال نہیں ہوا تو اس بات کی بھی وضاحت کر دی گئی ہے۔

ہم نے **اللغة** عنوان کے تحت کسی مفرد کلمہ کے اردو معنی بیان کرنے میں، اور **الاعراب** عنوان کے تحت کسی عبارت کے لحاظ ترکیب اردو معنی کے بیان میں، قرآن کریم کے قریباً تمام متد اوں اردو تراجم۔ بلکہ بغرض نشان دہی بعض گمراہ کن تراجم کو بھی سامنے رکھا ہے اور کئی جگہ مترجم کا نام لئے بغیر قابلی مطالعہ کیلئے مختلف تراجم کے اقتباسات پیش کئے ہیں۔ اس سے مطالعہ کنندہ کو ترجمہ کے غلط یاد رست ہونے یا اس میں زبان اور محوارے کے لحاظ سے کسی خوبی کی کمی بیشی کا بھی پتہ چل سکتا ہے۔

گذشتہ صفحات میں بار بار یہ بیان کیا گیا ہے کہ ہماری یہ (جو ہے) کتاب کم تعلیم یافتہ لوگوں اور محض مبتدیوں کیلئے نہیں ہے۔ اور نہ ہی اس سے علماء و فضلاء کو چراغ دکھانا ہقصود ہے۔ البتہ ان کے لئے بھی شاید یہ اس لحاظ سے قابل توجہ قرار پائے کہ اس میں بعض منتشر معلومات کو یکجا جمع کر دیا گیا ہے۔ اس سلسلے میں اہل علم و فضل کی طرف سے تقدیم و تبصرہ کی صورت میں ہر فہم کی راہنمائی کو بخوبی بلکہ بشکر یہ قبول کیا جائے گا۔

یہ کتاب بنیادی طور پر لغۃ و اعراب کی حد تک صرف ان لوگوں کیلئے لکھی گئی

ہے جو عربی صرف و نحو کا کم از کم مندرجہ ذیل نصاب پڑھ چکے ہوں۔ اس نصاب کے مطالعہ میں اس حقیقت کو مدنظر کھانا چاہئے کہ ہر تینی زبان ابتداء میں مشکل معلوم ہوتی ہے۔ تھوڑی سی محنت کے بعد اللہ تعالیٰ آسان فرمادیتا ہے اور پھر جس قدر محنت کی جاتی ہے آسانیاں بڑھتی جاتی ہیں۔ عربی سیکھنے جیسی نعمت کے لئے ذوق و شوق اور محنت بہر حال ضروری ہیں۔



مجوزہ نصابِ صرف و نحو کلمہ اور اس کی اقسامِ ثلاشہ (اسم، فعل، حرف)

اسم

مطالعہ اس کے چار پہلو ہے۔ حالت، جنس، عدد، وسعت

① اسم بمحاذِ حالت: حلات (استعمال) کی تبدیلی کی بناء پر اس کے آخر میں تبدیلی یعنی اعراب کا تعارف۔ اعراب (آخر کی تبدیلی) قبول کرنے یا نہ کرنے کے لحاظ سے اس کی تقسیم: مغرب، غیر منصرف اور مبني اعرابی تبدیلی کی تین صورتیں: رفع، نصب اور جر۔

علاماتِ اعراب۔ منقوص، مددود اور مقصور۔

اسماء میں اعرابی علامات۔ غیر منصرف اسماء کی معروف اقسام اور ان کی پہچان (مشائخی نام، عورتوں کے نام، ”ۃ“ پر ختم ہونے والے نام وغیرہ)

② اسم بمحاذِ جنس: تذکیرہ و تانیث۔ حقیقی اور قیاسی مؤنث۔ علاماتِ تانیث۔ تانے مربوط اور تانے مبسوط کافرق۔ سماعی مؤنث (با قاعدہ اور بے قاعدہ) اس کی بصورت تذکیرہ و تانیث اعرابی علامات۔

③ اسم بمحاذِ عدد: مفرد (واحد)، شئی (تشیی) اور جمع۔ جمع سالم نذر۔ جمع سالم مؤنث۔ جمع مکسر۔ اسم جمع۔ واحد، تشیی اور جمع (نذر و مؤنث) میں علاماتِ اعراب۔ مشابہ تشیی اور مشابہ جمع سالم نذر کلمات کا اعراب۔ اعراب بالحرکات اور اعراب

بالحروف کی پہچان اور اسم کی اعرابی گردان کی مشق۔

⑦ اسم بمحاذ و سعث (دلالت) : اسم ذات، اسم معنی (عدد، مصدر)، اسم صفت۔ کفر، معرفہ، معرفہ کی اقسام۔ معرف باللام۔ همزة الوصل اور همزة القطع۔ همزة الوصل والے اسماء ثمانیہ کا تعارف۔

● ضمیر کا مفہوم اور ضمائر کی اقسام : ضمائر کی بمحاذ مدول غائب، حاضر اور متکلم میں تقسیم۔

ضمائر کی اعرابی استعمال کے لحاظ سے تقسیم ہے۔

مرفوء، منصوب اور مجرور ضمیریں منفصل اور متصل ضمیر کا مطلب اور ان کی رفع، نصب، جر کی مختلف شکلیں۔ یکساں اور مختلف شکلوں کی پہچان۔

● اسم اشارہ، اسم استفہام، اسم موصول، اسم شرط اور اسم عدد کی اقسام عددی اقسام اور ان میں مبني و معرب کی پہچان اور علامات۔

● مرکبات :- تو صینی، اضافی، جاری، اشاری، ظرفی اور عددی مرکبات کے قواعد، اسماء ستہ مکبڑہ میں سے صرف چار (ذو، اب، اخ اور فم) کی اعرابی گردان (جس میں ذو کی بمحاذ جنس اور بلکہ حافظ عدد تمام صورتیں شامل ہوں)

● جملہ اسمیہ کے اجزاء کی ترتیب اور ترکیب بـ مفرد یا مرکب مبتداء اور خبر کی پہچان اور ان کے استعمال کے ضروری بنیادی قواعد۔

فعل

○ مادہ، وزن :- حروفِ مادہ کی تعداد کے لحاظ سے فعل کی تقسیم۔ ملائی، رباعی۔

○ فعل کی تقسیم بمحاذ زمانہ :- ماضی، مضارع (برائے حال و مستقبل)، امر۔

○ مادہ سے اشتراق افعال تصریفات الفعل (گردانوں) کے ذریعے فعل کے مختلف صیغوں کی ساخت اور پہچان کے طریقوں کی مشق۔

○ فعل ملائی مجرد : ماضی اور مضارع کی تصریف (گردان)۔ ابواب ملائی مجرد۔

- فعل ملائی مزید فیہ کے صرف دس (قرآنی) ابواب (یعنی افعال، تفعیل، مفاجعہ، تفعّل، تقاعل، افتعال، افعال، افعیلال اور استفعال) کے ماضی اور مضارع کی گردانیں اور ان کے مصادر اور اوزان کی پہچان۔
- فعل رباعی مجرداً اور اس کے مزید فیہ (سے صرف باب افعال) کے ماضی مضارع کی گردان۔
- تقسیم فعل بلحاظ معنی: فعل لازم اور متعدد کا تعارف اور اس کی پہچان (بذریعہ معنی یا بذریعہ باب) کا طریقہ۔ لازم ابواب فعل۔
- فعل معروف اور فعل مجهول کا مفہوم۔ مختلف (متعدد) ابواب سے فعل مجهول۔ ماضی اور مضارع۔ کی گردانیں اور صیغوں کی پہچان کی مشق۔
- مضارع کے تغیرات: فعل مجردو مزید فیہ کے مختلف ابواب سے مضارع منسوب بلن، مضارع محروم بلئم اور مضارع مٹوکد بنون ثمیل و خفید کی گردانیں.....
- بصیغہ مجهول استعمال ہونے والے بعض افعال کا تعارف (مثل، غشی و ذکم)
- فعل امر اور فعل نہی (حاضر) کی تصریف (گردان)۔ امر غائب اور نہی غائب (معروف اور مجهول) کی گردان۔
- فعل کی اقسام بلحاظ نوعیت حروف مادہ: صحیح اور غیر صحیح (سامِ غیر سالم) فعل اور اس کی اقسام بہ مہموز اور مضاعف کے تغیرات (تحفیف و ادغام) کے قواعد اور مختلف ابواب سے ان کے ماضی اور مضارع (معروف و مجهول) مع تغیرات ثلاٹھ (نصب، جزم اور تماکید)، کی گردان۔ محوza اور مضاعف سے فعل امر و نہی کی گردان اور صیغوں کی متبادل صورتوں کی پہچان۔
- فعل غیر صحیح معتل (واوی یا لی) کی اقسام بہ مثال، اجوف، ناقص اور لفیف (مقرر و مفرق) کے قواعد تعلیلات (اعلال)۔ ہر قسم کے فعل کی مجرداً اور مزید فیہ کے (مستعمل) ابواب سے فعل ماضی اور مضارع (معروف و مجهول) اور امر و نہی کی گردانیں۔ معتل ابواب سے فعل مضارع کے تغیرات ملاٹھ (نصب، جزم، توکید) کے ساتھ گردانیں اور صیغوں کی شاخت۔

- باب افعال، تفعل اور تفاعل (کی تاء) میں ابدال و ادغام کے لازمی اور جوازی قواعد اور ان ابواب سے ماضی مفارع (معروف و محول) اور امر و نہی کی گردانیں اور صیغوں کی پہچان۔
- صرفی قواعد (تحفیف، ادغام، تعليل وغیرہ) کی بناء پر شکل بد لئے والے افعال کے صیغوں میں ”وزن اصلی“ اور ”شكل اصلی“ کی پہچان۔
- جملہ فعلیہ کی ترتیب، اس کے اجزاء کی ترتیب اور اس میں عدو و جنس کے استعمال کے قواعد۔ نون الوقایہ کے موقع استعمال۔
- افعال ناقصہ، لیس اور ما الجازیہ، افعال مقاربہ، افعال الشروع، افعال الرجاء، افعال القلوب، غیر متصرف افعال، اسماء الافعال، افعال مدح و ذمہ افعال تعجب کا تعارف۔
- مادہ سے اشتراق اسماء

(۱) ابواب ثلاثی مجرد صحیح اور غیر صحیح سے اسماء مشتقہ کے اوزان:- اسم الفاعل، اسم المفعول، اسم الظرف، اسم الآلہ، اسم الصفة، الصفة المشبهۃ، فعل التفضیل، فعل الواو و عیوب اور اسم المبالغہ کے اوزان اور ان کی بناء پر اسمائے مشتقہ بنانے کی مشق اور ان اسماء کی گردانیں اور بدل جانے والی صورتوں کی پہچان۔

(۲) صحیح اور غیر صحیح مادوں سے رباعی مجرد اور ثلاثی و رباعی مزید فیہ ابواب سے (بن سکنے والے) اسماء مشتقہ کی ساخت کے قواعد اور ان کی پہچان۔

○ غیر صحیح مادوں سے قواعد صرفی کے تحت بدل جانے والے اسماء مشتقہ میں وزن اصلی اور شکل اصلی کی پہچان۔ غیر صحیح مادوں سے بننے والے بعض اسماء میں حروف مادہ کا قلب اور تعویض (مثل ماء، شفة، سنة، ابن، اسم، اب، اخ، فم وغیرہ)

○ صرفِ صغیر کا تعارف اور اس کے ذریعے افعال اور اسماء مشتقہ کی ساخت اور پہچان کی مشق۔

○ اسماء مشتقہ میں سے اسماء مشبہ بالفعل (صرف فاعل، مفعول، صفة مشبہ اور مصدر) کے عمل فعل کا تعارف اور عملی مثالوں سے مشق۔

حرف

حروف عاملہ اور ان کا معانی پر اثر:۔ جارہ، مشبہ بالفعل، نواصِ مضارع، جوازم مضارع، نفی اور نداء کے حروف۔

حروف غیر عاملہ اور ان کا معانی پر اثر، افعال پر داخل ہونے والے غیر عامل حروف۔

حروف جارہ کے فعل کے ساتھ بطور صلہ استعمال سے واقفیت۔

وجوهِ اعراب

اعراب الاسم

مرفوئات: بیندا، خبر، فاعل، نائب فاعل، خبران، اسم کان، منادی مفرد۔

منصوبات: مغایل جنس (مطلق، به، نیہ، معہ)، حال، تمییز، لائے نفی جنس، نداء اور استثناء (کی بعض صور تین)، عددی مرکبات (میں بعض معدود یا تمیز)، محدود

الناصب منصوبات: تحذیر، اغراء، اخصاص، اشتغال الفعل۔

محورات: محور بالخبر کا محور بالاضافہ، اضافت ظرف، بعض عددی مرکبات میں معدود یا تمیز کی جزا۔

اعراب الفعل

فعل مضارع کے لفظی اور معنوی تمام نواصِ اور جوازم کا مکمل تعارف۔

توافع:۔ نعت (حقیق و سبیجی)، توکید (لفظی و معنوی)، بدل (اور اس کی اقسام، عطف)۔

○ اس کے علاوہ مندرجہ ذیل موضوعات کا بھی کم از کم سرسری مطالعہ ضرور کر لینا چاہئے۔

(۱) مزید فیہ ابواب کے تسمیہ کے مختلف طریقے (۲) ملائی اور رباعی مزید فیہ کے بقیہ (غیر قرآنی) ابواب (یعنی افعیعال، افعوال، تفععل، افعنلال) (۳) محق رباعی کا

تعارف (۳) خاصیات ابواب (۵) اسباب منع صرف (۶) اوزان جمع مکسر (قلت و کثرت) (۷) تصنیف (۸) نسبت (۹) اسم ثلاثی، رباعی اور خماسی (مجدد و مزید فیہ) (۱۰) ثلاثی مجرد کے اہم اوزانِ مصادر، مصدر جامد، مصدر صناعی، اسم المرة، اسم الھیئة، (۱۱) نداء میں ندبہ، استغاشہ اور ترجیم کا استعمال (۱۲) تاریخ (میں دن، مہینہ، سال) بیان کرنے کا طریقہ (۱۳) کسری اعداد کا طریقہ (۱۴) ظروف مبینہ اور حروف عاملہ وغیرہ عاملہ کا تفصیلی بیان (۱۵) صرف کبیر کا تصور۔

مذکورہ بالانصاف کے بیان میں موضوعات کی تدریسی تدریج سے زیادہ ان کی منطقی تقسیم اور ترتیب کو ملحوظ رکھا گیا ہے۔ مثلاً یہ ممکن ہی نہیں کہ صرف اسم کے سارے قواعد پہلے پڑھا دیئے جائیں اور اس میں فعل یا حرفاً کا ذکر بھی نہ آئے دیا جائے۔ ایک ہی موضوع سے متعلق تمام قواعد کو سمجھایا یکدم پڑھانے کی کوشش (جیسا کہ ہماری پیشتر انی نصابی کتابوں میں کیا گیا ہے) ہرگز مفید نہیں اس سے قواعد کے اطلاق کی عملی مشق بذریعہ تمرین و ترجمہ کے امکانات کم اور اسی نسبت سے نتائج حوصلہ شکن ہو جاتے ہیں۔

اس سلسلے میں کہیں بھی ذہن میں رہے کہ صرف و نحوی اور خصوصاً نحوی تعلیم کے قابل، حرفاً کے قواعد و احکام کی ایک حکیمانہ امتزاج اور تدریج کے ساتھ ایسی مرحلہ وار تدریس ہو، جس میں ”علوم سے نامعلوم“ اور ”آسان سے مشکل“ کی طرف چلنے کے ذریعے زریں تعلیمی اصول کو پوری طرح مد نظر رکھا جائے اور ترجیمیں اور ترمیات کے ذریعے قواعد زبان کو ذہن نشین کرائی کی مشق کرائی جائے۔

○ اس سلسلے میں یہ بات بھی ذہن میں رہے کہ صرف و نحوی اور خصوصاً نحوی تعلیم کے ”متبدیانہ“ سے لے کر ”منتبیانہ“ اور تخصصی مرافق تک بنیادی موضوعات اور مباحث تو قریباً یہی رہتے ہیں (جن کا اور نصاب میں ذکر ہوا ہے) فرق صرف نقطہ توجہ، معیار کی سطح، ہدف کی وسعت اور مسئلہ تک پہنچ اور رسائی کے طریقے کا ہوتا ہے۔ اور اس کی مثال سیرت طیبہ یا عام تاریخ جغرافیہ وغیرہ کے وہ موضوعات ہیں جن کا مطالعہ مدل یا میزک میں بھی کیا جاتا ہے اور پھر ایم اے یا اس سے بالاتر سطح پر بھی وہ زیر بحث لائے جاسکتے ہیں۔ لذاعربی زبان کی ایسی تدریس۔ جس میں مختلف صرفی و نحوی موضوعات کا حکیمانہ امتزاج اور منطقی

مترجع بھی ہو اور جس کا ہدف اور مطبع نظر " "وظیفی " " (FUNCTIONAL) صرف و نحو کے ان تمام قواعد کا احاطہ (اور ان کا عملی اطلاقی استعمال) تو ہو، جن کا جاننا کسی بھی عربی بلکہ ادبی عربی — عبارت کو سمجھ لینے اور اپنے مانی الفصیر کو عربی زبان — دارجہ نہیں بلکہ فصحی — میں درست طریقے پر سمجھانے کے لئے ضروری ہے — اور جس میں پیشہ و رانہ تخصص سے متعلق علم النحو کے خالص نظریاتی مباحث میں الجھنا مطلوب و مقصود نہ ہو۔ ایسی تدریس کے لئے اچھے استاد کے علاوہ دو قسم کی کتابوں کے بغیر چارہ نہیں ہو گا۔

(۱) ایک توکوئی اچھا سا " دریہ " (READER) جس میں طالب علم کے لئے معتقدہ مقداریں ذخیرہ الفاظ (VOCABULARY)، موزوں اور منتخب قرآنی دروس اور دیگر شرطے عربی نصوص (TEXTS) کی صورت میں موجود ہو۔

(۲) دوسرے قواعدِ صرف و نحو پر کوئی اچھی کتاب جس میں قواعد زبان کے تدریجی بیان کے ساتھ ساتھ ان کے عملی اطلاق (APPLIED GRAMMAR) کے لئے ترجمتین اور تمرینات کی صورت میں " سامانِ مشق " بھی جمع کیا گیا ہو۔

اور ایسی مفید درسی کتابوں کے انتخاب میں ان طلبہ اور شاائقین عربی کی ضرورت کو خصوصاً لمحظہ رکھا جانا چاہئے جن کا اصل مسئلہ " وقت کی کمی " ہے۔ یعنی سکول کا مجھ یا یونیورسٹی سطح تک کے تعلیم یافتہ لوگ جن کی معاشی مجبوری یا اور مصروفیات بھی سدراہ بنتی ہیں مگر باسیں ہمہ وہ عربی زبان سیکھ کر قرآن کریم سے اپنے ایمانی اور قلبی تعلق کے ساتھ ساتھ، اس سے اپناز ہنی اور شعوری علمی رابطہ بھی قائم کرنا چاہتے ہیں۔ اور ایسے لوگوں کی تعداد بھی بفضلہ تعالیٰ روز افزدوں ہے۔ یہ حضرات اب نہ تو مدارس عربیہ میں کئی برس لگا سکتے ہیں اور نہ ہی وہ کسی ایسے پیچیدہ طریقہ تعلیم کے متحمل ہو سکتے ہیں جس میں ڈول کھینچنے کی مشق زیادہ کرائی جاتی ہو پانی چاہے آئے یا نہ آئے — اور ستم نظری یہ ہے کہ ایسے لوگوں کے " فہم قرآن کی خاطر تعلم عربی " کے شوق کو بعض مطلولات سے شرفیاب ایسے بھاری بھر کم اہل علم و نضل کی تعمید بلکہ تفحیک کا نشانہ بھی بننا پڑتا ہے، جو " درجہ ضرورت " اور " درجہ فضیلت " کے درمیان — یا بالفاظ دگر قواعد زبان کی تعلیم میں " عملی ضروریات " (FUNCTIONAL NEEDS INTELLECTUAL) اور علمی و نظریاتی مباحث پر مبنی " ذہنی تیعشتات " (LUXURY SPECIALIZATION) یا پیشہ و رانہ تخصص کے مقتضیات کے

در میان فرق کرنے کے قائل نہیں۔

اس وقت بازار میں ”عربی سکھانے والی“ کتابوں کی کمی نہیں تاہم ان میں سے (۱) بعض کا مقصد صرف ”عربی بول چال“ سکھانا ہے۔ یہ ”دہنی“ جانے والوں کے لئے مفید ہوں تو ہوں مگر ان کا ہمارے مقصد۔ یعنی ”قرآن فہمی کے لئے عربی“ سے کوئی تعلق نہیں ہے۔ (۲) بعض کتابوں کا مقصد قواعد زبان سکھانا تو ہے (جو فہم قرآن والی عربی کے لئے ضروری ہیں) مگر ان میں سے اکثر میں مشق اور ترجمہ کا سامان نہ ہونے کے برابر ہے جس سے ان کی تعلیمی افادیت کم ہو جاتی ہے۔ اس لئے کہ قواعد بغیر مشقتوں اور جملوں اور عبارتوں (ترجمتیں) کے ذہن میں جاگزین نہیں ہو سکتے۔ اور اسی زمرے میں آتی ہیں ہمارے درس نظامی میں متداول صرف و نحو کی معروف نصابی کتابیں، جن سب میں۔ میزان و منشیب سے لے کر فصول اکبری تک۔ اور نحو میر سے لے کر طاجی تک۔ بلکہ اوپر تک۔ ہر جگہ قواعد زبان کو مجرد علمی اور نظری (THEORETICAL) انداز میں پڑھانے کا غیر فطری طریقہ اختیار کیا گیا ہے۔ گویا، بقول مولانا ابوالحسن علی ندوی ”پیرا کی کافن پانی سے باہر سکھایا جاتا ہے۔“

(۳) قواعد زبان پر کسی حد تک۔ اگرچہ ترجمتیں کے بغیر۔ سامان مشق والی بعض عمده کتابیں (مثلاً السحو الواضح) عربی زبان میں موجود ہیں تاہم اردو یا انگریزی دان اور وقت کی کمی کے ”شکار“ مبتدی کے لئے یہ بھی بے سود ہیں۔

(۴) بعض کتابوں کا مقصد ترجمہ اور انشاء (مضمون نویسی) کی استعداد پیدا کرنا ہے (مثلاً معلم الائشاء)۔ ان میں ضروری نحوی قواعد کی ترجمتیں کے ذریعے مشق کا تو بت عمده مواد موجود ہے مگر صرفی مباحث (خصوصاً تعلیلات) سے کمتر صرف نظر کر لیا گیا ہے۔ غالباً اس مفروضہ پر کہ یہ چیزیں طالب علم پہلے پڑھ چکا ہے۔ نیز عربی انشاء پردازی ”فہم قرآن والی عربی“ کا لازمی حصہ بھی نہیں ہے۔

○ ان تمام امور کو ذہن میں رکھتے ہوئے راقم المحروف کے نزدیک ان اہل علم اساتذہ عربی کی رائے قبل ترجیح اور اقرب الی الصواب ہے، جو عربی زبان اور اس کے قواعد کی تعلیم کے لئے جدید اور عملاز یادہ مفید طریقہ تعلیم پر مبنی کتابوں کے ذریعے تدریس کے حق میں ہیں۔ خوش

تمتنی سے ایسی متعدد مفید تالیفات بھی معرض وجود میں آچکی ہیں جن کو بہتر تبادل نصانی کتابوں کے طور پر استعمال کرنے سے "کم سے کم وقت میں زیادہ سے زیادہ" بہتر تابع حاصل کئے جاسکتے ہیں۔ اس "نصاب جدید کی ضرورت" کے تحت ایسے تعلیم یافتہ طالب علم کے لئے جو کسی حد تک اردو انگریزی کی گرامر سے آشنا ہے اور جو درست اور روشن ناظرہ قرآن پڑھ سکتا ہے یعنی مشکول عربی عبارت کی قراءت (READING) پر قادر ہے لے۔ ایسے طالب عربی کے لئے عربی زبان کی تدریس کا آغاز کسی اچھے مشکول عربی ریڈر سے کرنا چاہئے۔ سب سے پہلے حکومت پاکستان۔ وزارت تعلیم۔ کی تیار کردہ لازمی عربی کی کتاب "لغة الاسلام" کے پہلے دو حصے (چھٹی اور ساتویں جماعت والے) ایک یا یوں ہمینے میں صرف ترجمہ کے ساتھ پڑھادیئے جائیں۔ اس کے بعد کتور امین المصری مرحوم کی کتاب "طریقہ جدیدہ" شروع کرداری جائے۔ (یا اس کے بدل کے طور پر محمد بشیکی "اقرأ" سے بھی "کام چلا یا" جاسکتا ہے)۔ یہ ریڈر اور خصوصاً "طریقہ جدیدہ" — لغة فصحی میں بول چال سکھانے بلکہ ذوقِ انشاء کے بیج بونے کا کام بھی دے سکتے ہیں۔ دو میں بعد ریڈر کے ساتھ تواعد زبان کی تدریس کے لئے عبدالستار خاں کی "عربی کا معلم" استعمال کی جائے۔ کم از کم دوڑھائی گھنٹے (تین پیریڈ) روزانہ کی تدریس سے کم و بیش ایک سال میں طریقہ جدیدہ (تینوں حصے) اور عربی کا معلم (چاروں حصے) ختم کرائے جاسکتے ہیں اور اس سے طالبعلم کے ذخیرہ الفاظ میں خاطرخواہ اضافے کے علاوہ گذشتہ صفحات میں مجوزہ نصاب کا بیشتر حصہ مکمل ہو جاتا ہے۔ اس کے ساتھ طالب علم میں مجم (عربی ڈکشنری) استعمال کرنے کی استعداد پیدا ہو جاتی ہے اور بہتری ہو گا کہ عربی سے عربی ڈکشنری کے استعمال کی عادت ڈالی جائے۔

ا۔ بر صغیر میں انگریزوں سے پہلے بلکہ ان کے زمانے میں بھی دینی مدارس میں عربی صرف و نحو کی تعلیم کے لئے فارسی داں "قرآن خوان" ہونا بینادی ضرورت سمجھا جاتا تھا۔ کیونکہ عام تعلیم کا آغاز اولاً قرآن پڑھنے۔ بلکہ حفظ کرنے سے اور پھر فارسی پڑھنے سے ہوتا تھا۔ درس نظامی کی پیشراستائی نصانی کتابوں میں فارسی کو ہی ذریعہ تعلیم سمجھا گیا ہے۔ اب اردو ترجم و حواشی فارسی عربی کی جگہ لے رہے ہیں۔

- اُس استعداد کو مزید بڑھانے کے لئے چاہیں تو اگلے مرحلے میں ۔
- — مزید "دریہ" (ریڈر) کے طور پر ابوالحسن علی ندوی کی "قصص النبیین" (پانچوں حصے) ۔
 - — قواعد نحو کے اعادہ کے لئے "النحو الواضح" یا شوقی ضیف کی "تجدید النحو" ۔ اور
 - — علم الصرف کی مزید مشق کے لئے السوتی کی "علم الصرف" یا امر ترسی کی "کتاب الصرف" ۔ اور صرف کبیر (خصوصاً غیر صحیح) کی تمرین کے لئے چرھاولی کی "علم الصرف" (آخرین) یا شرتوں کی "جداؤل تصریف الافعال" ۔ اور
 - — ترجمہ و انشاء کے لئے ندوۃ العلماء کی "معلم الانشاء" (پہلے دو حصے) بھی پڑھ لئے جائیں تو بت نفع ہو گا ۔ اور عربی کی بنیادی استعداد پختہ ہو جائے گی۔
 - تاہم صرف "طریقہ جدیدہ" (تینوں حصے) اور "عربی کامعلم" (چاروں حصے) سمجھ کر سبقاً سبقاً تمام مشقوں اور تمرینات کے عملی کام کے ساتھ پڑھ لینے سے بھی طالب علم وہ تمام صرفی اور نحوی قواعد پڑھ لیتا ہے جس کے بعد "لغات و اعراب قرآن" سمجھانے کا کام شروع کیا جاسکتا ہے۔ کتاب "عربی کامعلم" اپنی بعض خامیوں اور ناقص کی بناء پر محتاج اصلاح و ترمیم ہونے کے باوجود اس وقت عربی زبان کو قواعد صرف و نحو کی بناء پر سکھانے والی بازار میں دستیاب کتابوں میں سے غالباً واحد کتاب ہے جس میں صرفی و نحوی قواعد کے قریباً مکمل بیان کے ساتھ ساتھ تمرین اور ترجمتیں کے ذریعے نسبتاً زیادہ سامانِ مشق موجود ہے ۔ اور ساتھ "کلید" کی فراہمی کی بناء پر یہ کتاب بڑی حد تک "خود آموزی" کے تفاضل بھی پورے کرتی ہے۔ اس کتاب کی تدریس میں کوئی بھی سمجھدار استاد، اس کے اس باقی کی ترتیب میں مناسب روبدل کر لینے سے، بہترین نتائج حاصل کر سکتا ہے ۔ اور کوئی بھی اچھا طالب علم اس کتاب کو ایک وفعہ کسی استاد سے پڑھ لینے کے بعد از خود ۔ اور بذریعہ کلید ۔ اس کا اعادہ کرنے اور اس میں سے دوبارہ گزر جانے سے کم از کم قواعد صرف و نحو کی حد تک اپنی "عربی دانی" میں استحکام پیدا کر سکتا ہے۔ اور جب

تک اللہ کا کوئی بندہ اس کتاب (عربی کا معلم) کے ہی اسلوب پر، مگر اس سے بہتر ترتیب و تدریج اور بہتر مواد کے ساتھ کوئی "نیا معلم عربی" شائعین کو میانہیں کر دیتا، اس وقت تک اس کوئی بنیادی نصابی کتاب کے طور پر استعمال کرتے رہنا یقیناً فائدہ مند ہے۔ کسی آدمی کی "عربی دانی" کا سب سے بڑا معیار یا ثبوت یہ ہے کہ وہ کسی غیر مشکول عربی عبارت خصوصاً شعر کو درست پڑھ سکتا ہو۔ بلکہ ایک لحاظ سے اتنی استعداد پیدا کر لینا انشاء پردازی پر قدرت رکھنے سے بھی مشکل ہے۔ اس لئے کہ اس میں۔ یعنی غیر مشکول عربی عبارت یا کتاب کو درست پڑھنے میں۔ کلمات کی بینائی اور اعرابی حرکات کو نظر پڑتے ہی فوراً سمجھ جانے کی زیادہ ضرورت ہے۔ ورنہ عبارت یا کلمات کے غلط تلفظ اور غلط قراءت کا امکان یا خطرہ ہوتا ہے۔ حتیٰ کہ بعض دفعہ عرب ریڈیو اسٹیشنوں سے نشرۃ الاخبار (خبریں) پڑھتے ہوئے جلدی میں عبارت غلط پڑھ کر۔ مغدرت کر کے "خبرخواں" کو عبارت دوہرائے ہوئے سننے کا لفاقت بھی ہوا ہے۔ عربی عبارت لکھتے وقت کلمات کے درست تلفظ سے زیادہ ان کے درست معنی اور درست استعمال پر بھروسہ کیا جا سکتا ہے۔ بلکہ اس کا نمونہ تو آپ اردو میں بھی۔ "دیکھ" سکتے ہیں۔ بعض لوگ اچھی خاصی ادبیانہ عبارت لکھ سکتے کے باوجود اپنے ہی استعمال کردہ۔ اور درست استعمال کردہ۔ کلمات کے درست تلفظ سے آگاہ نہیں ہوتے۔ دراصل کسی بھی زبان کی تعلیم سے نہ تو ہر آدمی کا مقصداً دیوبندیا ہوتا ہے اور نہ ہر آدمی کے لئے ایسا ممکن ہی ہے۔ بنیادی مسئلہ زبان کے ذخیرہ الفاظ۔ بلکہ اس سے بھی زیادہ زبان کے قواعد صرف و نحو (گرامر) پر اتنی دسترس کا ہونا ہے جسکی بناء پر آدمی اس زبان کی کوئی کتاب پڑھ اور سمجھ سکتا ہو۔ دنیا کی دوسری بہت سی زبانوں میں۔ جن میں حروفِ علت یا "صائر حروف" (VOWELS) حرکات کا کام دیتے ہیں۔ ایسی زبانوں میں تو، ممکن ہے کہ اسی عبارت کو سمجھے بغیر ہی بڑی صحت ک درست پڑھا جاسکتا ہے۔ مگر عربی زبان میں "حروفِ حرکت" نہ ہونے کی وجہ سے معنی سمجھے بغیر عبارت کا درست پڑھنا ممکن ہے۔

تاہم قرآن کریم کا معاملہ جدا ہے۔ یہاں تمام عبارت مبنی (مکمل حرکات کے ساتھ) ہوتی ہے۔ لہذا قواعد زبان کا علم، قرآن کریم کے معنی سمجھنے پر، سولت کا باعثہ بنتا

ہے۔ اور قرآنی کلمات کے مشکول ہونے کی بنا پر خود قرآن کریم کے ذریعے ہی قواعد زبان کی مشق اور تمرین کا موقع مل جاتا ہے۔ ہماری اس زیر تالیف کتاب (لغات و اعراب قرآن) میں یہی اصول مدنظر کھا گیا ہے کہ قواعد زبان کی بنا پر نص قرآنی کا براہ راست فہم حاصل کیا جائے۔ اور قرآن کریم کی عبارات اور اس کے کلمات کی صرفی نحوی توشیح کے ذریعے قواعد زبان۔ صرف و نحو کے مسائل۔ کی مشق اور ان کے اعادہ اور یاد دہانی کا عمل جاری رکھا جائے۔ گویا ہمارا شعuar (MOTTO) یہ ہے کہ ”عربی سیکھئے۔ قرآن کے لئے۔ قرآن کے ذریعے“ امید ہے کہ اس کتاب کے ذریعے عربی زبان کی صرف و نحو کا نسبتاً زیادہ مدت تک مطالعہ کرنے والوں۔ مثلاً درس نظامی کے موقف علیہ یا اس سے کچھ کم تک تعلیم یافتہ حضرات۔ کو اپنا علم (صرف و نحو)، فہم قرآن میں استعمال کرنے کا موقع ملے گا۔ اور نسبتاً کم وقت میں قواعد زبان سیکھنے والوں۔ اور لہذا۔ تمام قواعد کو پوری طرح ذہن تشنیں نہ کر سکنے والے حضرات۔ خصوصاً ہمارے مجوہ نصاب سے کم از کم ایک دفعہ ”گزر جانے والے“ حضرات۔ کو اس کتاب کے ذریعے قواعد زبان کو ذہن میں جاگریزیں کرنے کے لئے بتکرار ”مشق و اعادہ“ کا موقع میر آئے گا۔ صرفی قواعد کا بیان ”اللغة“ میں اور نحوی قواعد کا بیان ”الاعراب“ میں۔

○ ”لغات و اعراب قرآن“ کے اس بیان کے ساتھ ساتھ اس کتاب کے ذریعے اصحاب شوق اور ارباب ذوق کو دو ایسے قرآنی علوم سے متعارف کرانے کی کوشش بھی کی گئی ہے، جو اگرچہ فہم قرآن کے لئے تو ضروری نہیں ہیں، مگر قرآن کریم کی درست کتابت اور درست قراءت کا انحصار ان ہی دو علوم پر ہے۔ اور یہ ہیں ”علم الرسم“ اور ”علم الضبط“۔ علم الرسم کا مقصد کلمات قرآن کے صحیح طریق املاء اور ان کے درست حجاء (SPELLING) کا تحفظ ہے۔ اور علم الضبط کی غایت۔ حروف پر حرکات (زبر، زیر، پیش، شد، سکون) ڈال کر، عربی زبان اور اس کے قواعد کو نہ جانے والے آدمی کو بھی، قرآن کریم کی درست قراءت۔ ناظرہ قرآن خوانی۔ کے قابل بنانا ہے۔ اور اسی علم کی بنا پر ہی دنیا بھر میں لاکھوں۔ بلکہ کروڑوں مسلمان عربی زبان نہ جانے۔ بلکہ اپنی مادری زبان میں بھی لکھنا پڑھنا تک نہ جانے۔ کے باوجود قرآن مجید کو اس انداز میں

پڑھ سکتے ہیں کہ گویا وہ اس کو سمجھ کر پڑھ رہے ہیں۔

علم الرسم کی بنیاد یہ ہے کہ قرآن کریم کے ایک ایک لفظ کو اسی بحاء اور طریق املاء کے مطابق لکھا جائے، جو خلیفہ راشد حضرت عثمان رضی اللہ عنہ کے عمد میں تیار کردہ اور شائع کردہ ایڈیشن کے مصاحف (نسخہ ہائے قرآن) میں اختیار کیا گیا تھا۔ اور دراصل یہ مصاحف عمد نبوی میں رائج خط اور طریق املاء و بحاء کے مطابق ہی لکھے گئے تھے۔ اس لئے کہ ان کی تیاری نبی کریم صلی اللہ علیہ وسلم کی وفات سے ۱۵۔ ۲۰ سال بعد ہی عمل میں آئی تھی۔ اور ان کی کتابت میں اہم کردار بھی حضرت زید بن ثابت رضی اللہ عنہ کا تھا۔ جنہوں نے عمد نبوی میں بھی کتابتِ وحی کا کام کیا تھا اور عمد صدیقی میں قرآن مجید کو بصورت صحف (چھوٹے چھوٹے اجزاء میں) لکھنے میں بھی ان کا بڑا حصہ تھا۔ مرور زمانہ کے ساتھ عربی زبان کے عام طریق املاء میں بعض اصلاحات یا تبدیلیاں واقع ہوئیں۔ مگر قرآن کریم کے لئے اسی پر انس اور اصلی طریق املاء جسے اب رسم عثمانی یا رسم المصحف کہا جاتا ہے کو ہی برقرار رکھا گیا۔ اس مقصد کے لئے اس علم۔ علم الرسم۔ پر متعدد اہم کتابیں تالیف کی گئیں۔ جن کی بنیاد مصاحف عثمانی کے دقيق تقابلي مطالعہ اور مشاہدہ پر رکھی گئی تھیں۔

بعض خاص حالات اور اسباب کی بناء پر مشرقی اسلامی ممالک۔ مثلاً ترکی، ایران اور بر صغیر میں رسم عثمانی کی خلاف ورزی کا ارتکاب عام ہو گیا ہے اور اب اس غلطی کا ازالہ نہایت ضروری ہے۔ قرآنی رسم الخط یا رسم عثمانی کا مسئلہ آج کل خصوصاً اس لئے بھی اہم ہو گیا ہے کہ بعض عرب ممالک (خصوصاً سعودیہ) نے حکومت پاکستان کی توجہ اکثر پاکستانی مصاحف (مطبوعہ) میں رسم عثمانی کی بکثرت مخالفات اور اغلاط کی طرف مبذول کرائی ہے۔ اور اس میں بڑی حد تک صداقت بھی ہے۔ حکومت پاکستان از روئے آئین پاکستانی ناشران قرآن کو درست کتابت (جس میں رسم عثمانی کاالتزام بھی شامل ہے) کے ساتھ

لے ان مصاحف کی تیاری ایک معروف تاریخی واقعہ ہے۔ جس کی تفصیلات اس وقت موضوع بحث نہیں۔ مگر جن کو تاریخ اسلام یا تاریخ علم الرسم کی کسی کتاب میں دیکھا جاسکتا ہے۔

اشاعت قرآن کا پابند کرنے کی ذمہ دار ہے۔ مگر عجیب بات ہے کہ اس معاملے میں حکومت اور ناشرین قرآن— دونوں ہی — رسم عثمانی یا رسم مصحف کی حقیقت سے بے خبر ہیں۔ بست سے عرب اور افریقی ممالک میں اشاعت قرآن حکومت کی نگرانی میں ہوتی ہے اور وہاں رسم عثمانی کے الزام کی قانونی پابندی موجود ہے۔ ساتھ ہی قرآن کریم کے کاتبوں اور ناشروں کی رہنمائی کے لئے رسم عثمانی کے موضوع پر عربی زبان میں متعدد اہم تالیفات موجود ہیں۔ مثلاً عرب اور افریقی ممالک میں رسم المصحف کے سلسلے میں زیادہ تر عثمان بن سعید الدانی الاندلسی (ت۔ ۴۲۲ھ) کی "المقمع" اور اس کے شاگرد ابو داؤد سیلمان بن نجاح الاندلسی (ت۔ ۴۹۶ھ) کی "التنزيل في هجاء المصاحف" پر اعتماد کیا جاتا ہے۔

(مودودی مذکور کتاب ابھی تک کہیں طبع نہیں ہوئی البتہ اس کے مخطوطات موجود ہیں) اردو زبان میں اس موضوع پر کوئی تالیف موجود نہیں ہے ہم نے اپنی اس کتاب میں "لغات واعراب" کی بحث کے ساتھ ساتھ کلمات قرآن کی رسم عثمانی کے مطابق درست املاء کے طریقے سے بھی بحث کی ہے اور متفق علیہ یا مختلف فیہ رسم کا ذکر بھی کیا ہے اس مقصد کے لئے کتاب میں "اللغة" اور "الاعراب" کی طرح ایک مستقل عنوان "الرسم" بھی مقرر کر دیا گیا ہے۔ اور اس عنوان کے تحت رسم عثمانی کے لئے بعض دفعہ اس کے دوسرے اصطلاحی نام مثلاً "رسم قرآنی" یا "رسم المصحف" یا "هجاء المصاحف" بھی استعمال کئے گئے ہیں۔ اسی طرح مقابلہ اور موازنہ کے لئے عربی کے عام طریق املاء و هجاء کا ذکر "رسم الملنی"، "رسم متعاد" یا "رسم قیاسی" کے نام سے کیا گیا ہے۔

اس سلسلے میں ہم نے ایشیائی اور افریقی ممالک (مثلاً سعودیہ، شام، مصر، تونس، لیبیا، مراکش، تانیجیریا، گانا، ترکی، ایران اور بر صغیر پاک و ہند) کے عام مطبوعہ مصاحف اور رسم عثمانی پر مبنی واحد پاکستانی مصحف (مولوی ظفر اقبال مرحوم کامر تبارہ "تجویدی قرآن") کے علاوہ علم الرسم کی حسب ذیل کتابوں سے براہ راست استفادہ بھی کیا ہے۔ (۱) الدانی کی "المقمع" (۲) المارغنی کی "دلیل الحیران" (جو الخراز کی مورد الظہان فی رسم احراف القرآن کی شرح ہے) (۳) ابو زین العمار کی "لطائف البیان" (یہ بھی الخراز کی

محض شرح ہے) (۴) ابن القاصع کی "تلمیح الفوائد" (جو شاطبی کے قصیدہ رائیے — العقیلہ — کی شرح ہے)۔ (۵) الصباء کی "سمیر الطالبین" (جو بقول مؤلف المقفع، التنزیل اور العقیلہ کے مسائل کا خلاصہ ہے) اور (۶) ارکانی کی "نشر المرجان فی رسم نظم القرآن" (یہ کتاب بر صغیر کے ایک عالم کی تایف ہے اور عربی زبان میں ہے)۔ رسم عثمانی کے مسائل کو بربان اردو پیش کرنے اور وہ بھی ایک ایک کلمہ کو زیر بحث لانے کی سعادت (غائب) پہلی دفعہ ہم اپنی اس کتاب (اعراب و لغات قرآن) کے ذریعے حاصل کر رہے ہیں۔

○ علم الضبط کا محض قصہ یوں ہے کہ حضرت عثمان رضی اللہ عنہ والے مصاحفہ صرف حرکات (زبر، زیر، پیش) سے معرّفی تھے بلکہ ابجام (نقطوں کے ذریعے مشابہ حروف مشا اور ذ کی پہچان) سے بھی خالی تھے۔ جب غیر عرب مسلمانوں کی تعداد بڑھی تو قرآن کریم کی درست قراءت کیلئے علامات ابجام اور علامات ضبط — یعنی حروف کے نقطے اور ان پر حرکات کی علامات — ایجاد کی گئیں۔ پھر ان علامات میں اصلاح اور اضافہ کا عمل جاری رہا۔ بلکہ اب تک جاری ہے، اور اس علم کی اپنی ایک طویل تاریخ ہے۔ مختلف ملکوں اور زمانوں میں مختلف علامات ضبط ایجاد ہوتی اور استعمال ہوتی رہیں اور ہو رہی ہیں۔ ہر ملک کا مسلمان بچپن میں ہی اپنے ہاں راجح طریق ضبط کی تعلیم (بذریعہ قرآنی قاعدة) کی بناء پر، قرآن کریم ناظرہ درست پڑھ لیتا ہے۔ مگر کسی دوسرے ملک میں راجح مختلف اور نا آشنا طریق ضبط کے مطابق قرآن پڑھنا اس کے لئے دشوار ہوتا ہے۔

آج کل سعودیہ میں غیر عرب ملکوں خصوصاً بر صغیر پاک و ہند سے مصاحف کی در آمد۔ رسم عثمانی کی خلاف درزی کی بناء پر — ممنوع ہے۔ بلکہ حاجیوں کو اپنا نہیں قرآن مسجد کے اندر لے جانے کی اجازت ہی نہیں دی جاتی اور یوں عمل اہر ایک آدمی کو صرف سعودی حکومت کے مطبوعہ مصحف (جس کی بھاری مقدار حریم شریفین میں رکھ دی گئی ہے، بلکہ حاجیوں میں مفت تقسیم بھی کیا جاتا ہے) سے ہی تلاوت کرنے پر مجبور کر دیا گیا ہے۔ جس کے طریق ضبط سے ناؤقتیت کی بناء پر لوگ درست قراءت ہرگز نہیں کر سکتے اور یہ سعودی حکومت یا اس کے مشیر علماء کا غیر انشمند اہ بلکہ متعصبانہ اور بابدند اقدام ہے۔

اس لئے کہ علم الرسم کے اتزام کو تو ایک طرح کی تقدیس حاصل ہے اور وہ چودہ سو سال سے یکساں چلا آتا ہے مگر غمِ الخبیط کا معاملہ مختلف ہے اور علاماتِ حرکات تو گذشتہ چودہ صدیوں میں اور متعدد اسلامی ممالک میں بیشہ اصلاح و ترمیم اور حکم و اضابز کے عمل سے گزرتی رہی ہیں، لہذا کسی ایک ملک کے "خبط" کو "رسم" کے برابر اہمیت دینا حماقت ہے۔ آج کے اسلامی ممالک کے مطبوعہ مصاہف میں موجود علاماتِ ضبط کے اسی فرق کو صحیانے کے لئے ہم نے اس کتاب میں "الخطب" عنوان کے تحت قارئین کے سامنے ایک ہی کلمہ — اور بمحاظہ رسم متفق علیہ اور یکساں مکتوب کلمہ کے مختلف طریقوں پر ضبط کی خصوصیات میں پیش کی ہیں۔ ممکن ہے اس کے ذریعے قاری کو کسی دوسرے ملک — مخصوصاً سعودیہ — کے مطبوعہ مصھف سے بھی تلاوت کرنا آسان ہو جائے۔ اس مقصد کیلئے کتاب میں ایک ہی کلمہ کو مختلف طریقے پر ضبط کے مطابق — الگ الگ لکھ کر — مضبوط کیا گیا ہے تاکہ قاری پر باتی فرق واضح ہو جائے اور ساتھ ہی کہیں کسی ملک کے ضبط کا قاعدہ کلیہ بھی بیان کر دیا ہے تاکہ بار بار کی تکرارِ کتابت کی ضرورت نہ رہے۔ خیال رہے کہ علم الرسم کی طرح علم الخطب پر بھی مستقل تایفات موجود ہیں بلکہ مصر کے دینی مدارس — خصوصاً الازہر کی مرحلہ ثانیہ کی جماعتوں میں اس علم کی تدریس و داخلِ نصاب ہے۔ رقم المحرف کے سامنے الدانی کی "الحاکم فی نقط المصاحف"، السنی کی "الطرافی شرح ضبط المخارز"، منخطوطہ کافوتو نیت (حمد ابو زیت حفار کی) "السبیل الی ضبط کلمات التنزیل" اور علی محمد الضباء کی "ہب الطالیین"، (جس کا آخری حصہ ضبط سے متعلق ہے) — موجود تھیں، مگر اس معاشرے میں زیادہ مدد مختلف ملکوں کے مصاہف سے لی گئی ہے۔ اس لئے کہ مذکورہ بالا کتابیں زیادہ تر عرب اور افریقی ممالک میں رائج طریق ضبط کی بات کرتی ہیں — مشرقی ممالک کے ضبط پر کوئی کتاب موجود نہیں ہے۔ مساوئے "تجویدی قرآن" مطبوعہ پاکستان کے مقدمہ کے جس میں اس مصھف کے طریق ضبط کو متعارف کرایا گیا ہے۔ کتاب کے عنوان "الخطب" کے تحت مختلف ممالک کے مصاہف میں سے طریق ضبط کا ذکر یا اس کا نمونہ حسب ذیل ترتیب کے مطابق آئے گا۔ (۱) بر صغیر پاک و بند کا عام ضبط (۲) تجویدی قرآن (پاکستانی) (۳) ترک (۴) ایران (۵) عرب ممالک (مصر، سعودیہ، شام، ان سب کا ضبط یکساں ہے) (۶)

افرقی ممالک (تونس، مراکش، تانجیریا، لیبیا وغیرہ ان سب میں انداز خطاطی اور "اسلوب قلم" کے فرق کے باوجود طریق ضبط کیسال بلکہ پیشتر عرب ممالک کے ضبط سے مماثل ہے) (۷) (پین (۸) دیگر ممالک۔

اگر کسی کلمہ میں اختلاف ضبط کا باعث اختلاف قراءت ہے (مثال اورش، قالون یا الدوری کی قراءات جو افرقی ممالک میں رائج ہیں اور ان کے مطابق لکھنے گئے مطبوعہ مصاحف بھی دستیاب ہیں) تو اسے نظر انداز کر دیا گیا ہے۔ کیونکہ اس کتاب میں بحث اعراب کی طرح ضبط کے معاملے میں بھی صرف قراءتِ حفص عن عاصم پر اختصار کیا گیا ہے۔

کتاب میں آیات سور کو مختلف "قطعات" میں تقسیم کر کے ہر قطعہ کی گنتی (PARAGRAPHING) کا ایک خاص طریقہ اختیار کیا گیا ہے جس میں سب سے پہلے سورۃ کا نمبر، پھر اس سورۃ کے زیر مطالعہ "قطعہ آیات" (جو ایک یا ایک سے زیادہ آیات پر مشتمل ہو گا) کا سلسلہ ترتیبی نمبر اور اس کے بعد "اللغہ" عنوان کیلئے (۱) "الاعراب" کیلئے (۲) الرسم کیلئے (۳) اور "الضبط" کیلئے (۴) نمبر ہو گا۔ اور یہ نمبر سطر کے دائیں طرف حاشیہ میں یا حاشیہ سے شروع کر کے اس طرح لکھنے جائیں گے مثلاً ۲۰۲۰:۳۰۲۰ کا مطلب ہو گا سورۃ البقرہ کے دوسرے قطعہ آیات میں بحث الرسم اسی طرح ۲۰۲۰:۳۰۲۰ کا مطلب ہو گا سورۃ البقرہ کے تیریے قطعہ میں بحث الاعراب وہذا۔

پیرا اگر افندی کا یہ طریقہ آگے چل کر کسی گذشتہ بحث کی طرف اشارہ یا حوالہ کا کام دے گا۔ کتاب میں قرآن کریم کی ترتیب تلاوت کے مطابق ہر سورت کا آیت بایت لفظ بدفظ مطالعہ کرنے کیلئے طریق کاریہ اختیار کیا گیا ہے کہ اولاً زیر مطالعہ آئندہ والا ایک "قطعہ آیت" بطور عنوان بحث لکھا گیا ہے۔ جس میں نص قرآنی کا کچھ حصہ جو کم از کم ایک آیت (یا اس سے زیادہ) پر مشتمل اور فی نفسہ ایک مستقل مفہوم کا حامل ہو۔ درج کیا گیا ہے۔ اس کے بعد اس "قطعہ آیات" یا قرآنی عبارت کے ایک ایک لفظ پر باری باری چار مقررہ عنوانات (۱۔ اللغو، ۲۔ الاعراب، ۳۔ الرسم، ۴۔ الضبط) کے تحت بحث کی گئی ہے۔

پہلی دفعہ (یعنی بطور عنوان بحث) لکھتے وقت قرآنی نص (عبارت) عام پاکستانی مصاحف کی بہترین نمائندگی کرنے والے مصحف یعنی انہم حمایت اسلام، ایم اے مطبوعہ

نحو، قرآن کے مطابق لکھی گئی ہے اور قطعہ آیات کی اس بطور عنوان کتابت میں ضبط کلمات کا بھی عام پاکستانی (بر صیری) طریقہ استعمال کیا گیا ہے، البتہ اگر اس میں رسم عثمانی کی مخالفت والی کوئی غلطی ہے تو اسے درست کر کے لکھا گیا ہے اور "بحث الرسم" میں اس قسم کے اختلافات کی طرف اشارہ کرو یا گیا ہے۔ اس سے پاکستانی مصاحف میں رسم عثمانی سے متعلق انглаط اور ان کی نوعیت کا بھی پتہ چل سکتا ہے۔ ضبط کا قابلی مطالعہ آخر پر کیا گیا ہے۔

"قطعہ آیات" کی کتابت کے بعد "عنواناتِ اربعہ" کے تحت بحث کرتے وقت قرآنی کلمات عام عربی املاء (رسم معقاد) کے مطابق لکھے گئے ہیں۔ جس طرح دارالعرفہ، بیروت کے (۱۹۸۳ء) والے نسخہ تفسیر جلالیہ میں کیا گیا ہے جو مصحف برسم عثمانی کے حاشیے پر چھپی ہے۔ مگر حاشیے میں وارد آیات کے اجزاء کو رسم املائی کے ساتھ لکھا گیا ہے۔

○ اصحابِ ذوق اور اہل علم کے لئے کتاب میں "شمار آیات قرآن" کے بارے میں معلومات کو کمی شامل کر لیا گیا ہے۔ تفصیل اس اجمال کی یوں ہے کم۔ اختلاف قراءات کی طرح قرآن کریم کی آیات کی گنتی کیلئے بھی سات مختلف روایات یا طریقے ہیں۔ جو ائمہ قراءات کی طرح اس فن (عد آیات) کے ائمہ کی طرف منسوب ہیں۔ اسے علم الفوائل کہتے ہیں اور اس فن کی مستقل تالیفات بھی ہیں اور قراءات کی بڑی کتابوں میں بھی اس مقصد کیلئے مستقل ابواب اور فصول یا بحاثت موجود ہیں۔ شمار آیات کے ان طریقوں کو (۱) المدنی الاول (۲) المدنی الآخریا الثاني (۳) المکی (۴) البصری (۵) الدمشقی (۶) الحمصی اور (۷) الکوفی (طریقہ) کہا جاتا ہے اور ان میں سے ہر ایک کے نزدیک قرآنی آیات کی کل تعداد علی الترتیب یوں ہے (۱) ۲۷۱۷ (۲) ۲۲۱۳ (۳) ۲۲۱۰ (۴) ۲۲۰۳ (۵) ۲۲۲۷ (۶) ۲۲۳۲ اور (۷) ۲۲۳۶۔ خیال رہے کہ اس اختلاف شمار کا یہ مطلب ہرگز نہیں کہ بعض نے کچھ آیات چھوڑ دی ہیں اور بعض نے لے لی ہیں۔ بلکہ اختلاف صرف اس بات میں ہے کہ آیت ختم کہاں ہوتی ہے؟ چونکہ آیات کا تعین اجتنادی نہیں بلکہ تو تلقینی ہے یعنی آنحضرت صلی اللہ علیہ وسلم سے روایت پر مبنی ہے اس لئے اس میں فہم راوی کی وجہ سے اس اختلاف کا ہونا گزیر تھا۔

دنیا کے مختلف اسلامی ملکوں کے مصاحف میں شمار آیات کے مختلف طریقے راجح

بیں۔— مصر اور تمام ایشیائی ممالک میں شمار آیات کا کوئی طریقہ رائج ہے۔ اور صرف بر صغیر میں مزید یہ رواج بھی ہے کہ غیر کوئی آیت پر ”۵“ کانشن ڈالتے ہیں۔ تاہم اسے گنتی میں شمار نہیں کیا جاتا۔ بعض پاکستانی مصاہف میں کہیں غلطی سے آیت (کوئی) سمجھ کر نمبر بھی ڈال دیا گیا ہے۔ یا غلطی ہی سے بعض جگہ ”۵“ کا غیر کوئی آیت والا نشن ڈال دیا ہے۔ حالانکہ وہاں کسی طریقے سے بھی آیت ختم نہیں ہوتی۔ اس قسم کی اغلاط کی اسی آخری حصہ بحث میں بشاردہ ہی کردی گئی ہے۔

ہم نے کتاب میں بر صغیر والے اس۔— غیر کوئی آیت کی بشاردہ کرنے کے طریقے کا اتباع کیا ہے اور یہ بھی بتایا ہے کہ کس جگہ شمار آیت متفق علیہ ہے اور کماں اختلاف ہے؟ اور مذکورہ بالاسات ”اصحاب شمار“ میں سے کس نے کماں کماں اختلاف کیا ہے؟ اس بارے میں ہماری معلومات کا مصدر البناء کی ”التحاف فضلاء البشر“ اور عبد الفتاح قاضی کی ”نفائس البيان“ ہیں۔ برعکس کتاب میں آیات کی گنتی کوئی طریقہ شمار کے مطابق ہی کی گئی ہے اور آیت کا نمبر شمار (سورت وار) ہر آیت کے اختتام پر درج کیا گیا ہے۔ اس موضوع (عد آیات) کیلئے کوئی الگ عنوان مقرر نہیں کیا گیا، بلکہ مذکورہ چاروں عنواناتِ بحث کے خاتمے پر زیر مطالعہ ”قطعہ آیات“ کے بارے میں یہ گنتی والی بات بھی بیان کردی گئی ہے۔

اس مقدمہ میں ہم نے اپنی اس کتاب [”لغات واعراب قرآن (مع بیان رسم و ضبط)“] کے تعارف سے زیادہ عربی زبان کی تدریس کے مختلف رائج طریقوں پر بات کی ہے۔ دراصل قرآن فرمی کیلئے۔— ترجمہ کی لغوی، نحوی بنا دوں کو سمجھ سکنے کی حد تک۔ عربی کے ایک نئے نصاب اور نئے طریقہ تدریس کی شدید ضرورت ہے۔ جس میں جدید تعلیم یا فوڈ شائیقین فہم قرآن کی رعایت ہو اور اس میں درج تخصص پر زور نہ دیا جائے جو صرف پیشہ وارہ مہارت کا میدان ہے۔ ہماری آرزو ہے کہ تعلیم عربی اور فہم قرآن کو لازم طریقہ سمجھتے ہوئے دونوں کی اشاعت کیلئے ایک مہم چالائی جائے جس کا لغہ (SLOGAN) یا شعار (MOTTO) ہو: ”عربی سمجھئے۔— قرآن کیلئے۔— قرآن کے ذریعے“

اور اس مقصد کیلئے اس مقدمہ میں بیان کردہ نصاب اور اس کی تدریس کا نیا طریقہ اس ”شعار“ کے حصہ اول کے تقاضے پورے کرے گا اور حصہ دوم (قرآن کے ذریعے عربی

سیکھے) کا کام انشاء اللہ بڑی حد تک ہماری یہ تالیف سرانجام دے سکتے گی۔

ان گزارشات کے ساتھ کتاب قارئین کے سامنے پیش کی جاتی ہے۔ ہم اپنے قارئین سے درخواست گزار ہیں خصوصاً اہل علم و فضل سے — کہ وہ ہماری کوتا ہیوں کی نشاندہی فرمائیں اور اپنے ناصحانہ مشوروں سے ہماری رہنمائی فرمائیں۔ کوئی انسانی کام خطاؤ سوسے مبرا نہیں ہو سکتا — اور انسانی خطاؤ کی یا تو پردہ پوشی کرنی چاہئے یا اصلاح — اس کے علاوہ کوئی تیراطریقہ کم از کم کسی اچھے مسلمان کیلئے زبانیں۔

اور آخر پر اللہ عزوجل کے حضور اپنی ان تمام کوتا ہیوں اور خطاؤں کی معافی اور مغفرت کا طلبگار ہوں جو اس کی کتاب عظیم (قرآن کریم) کے حقوق کی ادائیگی کے سلسلے میں مجھ سے سرزد ہوئی ہیں — اور امید اور دعا کرتا ہوں — (اور اپنے قارئین سے بھی اس دعا کی درخواست کرتا ہوں) کہ اللہ جل شانہ اپنے حبیب خاتم النبیین سیدنا محمد صلی اللہ علیہ وسلم کی امت کے اس حقیر ترین فرد کی یہ حقیری خدمت قرآن قبول فرمائے اور اس کتاب کو قارئین کیلئے نفع بخش اور مؤلف کیلئے باقیہ صالحہ جاریہ بناوے۔ آمین!

خاتم القرآن والا برار

— حافظ احمد یار لاہور

SUBSCRIPTION RATES OVERSEAS

U.S.A US \$ 12/-
c/o Dr. Khurshid A. Malik
SSQ 810 73rd street
Downers Grove IL 60516
Tel : 312 969 6755

c/o Mr. Rashid A. Lodhi
SSQ 14461 Maisano Drive
Sterling Hgts MI 48077
Tel : 313 977 8081

CANADA US \$ 12/-
c/o Mr. Anwar H. Qureshi
SSO 323 Rusholme Rd # 1809
Toronto Ont M6H 2 Z2
Tel : 416 531 2902

UK & EUROPE US \$ 9/-
c/o Mr. Zahur ul Hasan
18 Garfield Rd Enfield
Middlesex EN 34 RP
Tel : 01 805 8732

MID EAST DR 25/-
c/o Mr. M. Ashraf Faruq
JKC P.O. Box 27628
Abdu Dhabi
Tel : 479 192

INDIA US \$ 6/-
c/o Mr. Hyder M. D. Ghauri
AKOI 4-1-444, 2nd Floor
Bank St Hyderabad 500 001
Tel : 42127

K.S.A SR 25/-
c/o Mr. M. Rashid Umar
P.O. Box 251
Riyadh 11411
Tel : 476 8177

JEDDAH (only) SR 25/-
c/o Mr. M.A. Habib
CC 720 Saudia P.O. Box 167
Jeddah 21231
Tel : 651 3140